



IL-KUMMISSJONI
EWROPEA

Brussell, 30.5.2017
COM(2017) 248 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

L-izvilupp tal-iskejjel u t-tagħlim eċċellenti għal bidu tajjeb fil-hajja

{SWD(2017) 165 final}

1. Introduzzjoni

L-investiment fin-nies, u b'mod partikolari fiż-żgħażaġh, huwa wahda mill-ogħla prijoritajiet tal-Ewropa. F'Diċembru tal-2016, il-Kummissjoni Ewropea pprezentat l-inizjattivi “Ninvestu fiż-Żgħażaġh tal-Ewropa”,¹ fejn enfasizzat l-importanza li jinfethu *opportunitajiet godda għaż-żgħażaġh*. Messaġġ importanti huwa li l-kwalità tal-edukazzjoni hija deċiżiva għall-prospetti u għall-opportunitajiet fil-hajja taż-żgħażaġh. Din l-inizjattiva tibni fuq l-“Agenda Ġdida għall-Hiliet għall-Ewropa”². L-edukazzjoni għandha wkoll rwol ċentrali fil-Pilastru Ewropew tad-Drittijiet Soċjali³. Din il-Komunikazzjoni tagħmel parti minn pakkett ta' inizjattivi li jindirizzaw l-iskejjel, l-edukazzjoni għolja u l-istharriġ dwar is-sitwazzjoni tal-gradwati. Din twieġeb għall-Konklużjonijiet tal-Kunsill Ewropew ta' Diċembru tal-2016.⁴ Din tappoġġja l-Għan ta' Żvilupp Sostenibbli nru 4 tan-NU dwar l-edukazzjoni.⁵

Edukazzjoni ta' kwalità għolja għal kulhadd se tghin lill-Ewropa sabiex tikseb l-oġġettivi ekonomiċi u soċjali tagħha. Edukazzjoni tajba hija l-bażi ta' soċjetajiet inkluzivi u reżiljenti. Hija l-punt tat-tluq għal karriera professjonali ta' suċċess u l-aqwa protezzjoni kontra l-qgħad u l-faqar. Trawwem l-iżvilupp personali u tistabbilixxi l-bażi għaċ-ċittadinanza attiva. Edukazzjoni tajba tkattar ir-riċerka u l-iżvilupp, l-innovazzjoni u l-kompetittività. Madankollu, biex is-soċjetajiet jiksibu dawn il-benefiċċji, l-edukazzjoni ta' kwalità għolja jehtieg li ssir realtà għal kulhadd.

L-iskejjel għandhom rwol fundamentali fit-tagħlim tul il-hajja, u għalhekk hemm bżonn ta' azzjoni biex jiġu mtejbja l-kwalità u l-prestazzjoni tal-edukazzjoni skolastika⁶. Is-sitwazzjoni attwali fl-Ewropa turi li ma hemm l-ebda lok għal kompjaċenza. Fl-Unjoni Ewropea, hemm diversità rikka ta' skejjel u ta' sistemi edukattivi. Fl-istess hin, kważi l-Istati Membri kollha qed jaffaċċjaw bosta sfidi importanti:

- **Jeżistu nuqqasijiet fl-iżvilupp tal-kompetenzi fil-livell tal-edukazzjoni skolastika.** L-aħħar riżultati tal-istharriġ PISA tal-OECD juru li wiehed minn kull hames studenti għandu diffikultajiet serji fl-iżvilupp ta' hiliet suffiċjenti fil-qari, fil-matematika u fix-xjenza. B'riżultat ta' dan, dawn iż-żgħażaġh huma aktar probabbli li jaffaċċjaw ostakli importanti tul hajjithom għall-inkluzjoni soċjali u biex isibu impjieg. Fl-istess hin, is-sehem ta' studenti li jgħibu riżultati tajbin hafna fl-Ewropa huwa relattivament baxx: anki l-Istati Membri tal-UE bl-aqwa prestazzjoni huma meġħluba minn pajjiżi Asjatiċi avvanzati⁷. Hafna żgħażaġh għandhom nuqqas ta' hiliet diġitali xierqa⁸. Kwistjoni oħra hija n-nuqqas ta' kwalifiki formali; minkejja l-fatt li hafna Stati Membri għamlu

¹ COM(2016) 940, 941

² COM(2016) 381.

³ COM(2017) 250.

⁴ Konklużjonijiet adottati mill-Kunsill Ewropew fil-15 ta' Diċembru 2016.

⁵ <http://www.un.org/sustainabledevelopment/education/>

⁶ L-isfidi stabbiliti f'din il-Komunikazzjoni japplikaw għall-edukazzjoni ġenerali kif ukoll għall-edukazzjoni vokazzjonali bbażata fl-iskejjel.

⁷ Il-Kummissjoni Ewropea (2016), *PISA 2015: EU performance and initial conclusions regarding education policies in Europe*. Bejn l-2012 u l-2015, is-sehem ta' studenti li kisbu marki baxxi fix-xjenza żdied minn 16.6 % għal 20.6 % u fil-qari minn 17.8 % għal 19.7 %; fil-matematika s-sehem baqa' staġnat għal madwar 22 %. Is-sehem ta' studenti bl-ogħla marki fix-xjenza huwa ta' 24 % f'Singapore u ta' 15 % fil-Ġappun. Ebda Stat Membru tal-UE ma jilhaq din il-prestazzjoni.

⁸ Il-Kummissjoni Ewropea (2015) *Being young in Europe today - digital world*

progress tajjeb biex jitnaqqas is-sehem ta' studenti li jitolqu mill-iskola qabel iż-żmien għall-mira ewlenija tal-Ewropa 2020 ta' 10 %, xorta għad hemm wisq żgħażaġh li jitolqu mill-iskola b'mod prematur.

- **L-edukazzjoni skolastika mhux dejjem twettaq bis-shih ir-rwol tagħha biex tippromwovi l-gustizzja soċjali.** Id-dejta ta' PISA⁹ turi li d-distakk bejn is-sessi fil-matematika u fix-xjenza qed jonqos, madankollu l-isterjotipi tas-sessi għadhom qed iwasslu għal differenzi fl-involviment fix-xjenza u fl-ICT u jehtiegu aktar attenzjoni. Barra minn hekk, id-dejta turi li l-kisbiet edukattivi fil-bieċa l-kbira jkunu jiddependu mill-isfond soċjoekonomiku tal-istudent. Bħala medja, iktar minn terz taż-żgħażaġh minn sfondi żvantaġġati fl-UE juru livelli baxxi ta' riżultati edukattivi. Dan huwa erba' darbiet aktar mill-pari tagħhom li għejjin minn sfondi aktar vantaġġati u huwa amplifikat minn sfidi speċifiċi oħra għall-istudenti li għejjin minn sfond ta' migrazzjoni u Rom. Dawn id-distakki jżidu mal-inugwaljanza soċjali¹⁰ minflok ma jrażżnuha. L-aċċess għal edukazzjoni u għal taħriġ ta' kwalità għolja huwa fundamentali għal soċjetà aktar reżiljenti u uguali. L-eżempji tal-Estonja u tal-Finlandja juru li s-sistemi edukattivi skolastiċi jistgħu jipprovdu livelli għoljin ta' kisbiet kif ukoll ta' ekwità fl-istess hin.
- **Ir-ritmu tal-bidla teknoloġika u diġitali qed iħalli effett profond fuq l-ekonomiji u fuq is-soċjetajiet tagħna - l-iskejjel jehtieġ li jirrispondu ahjar għal din ir-realtà.** Hafna mit-tfal tal-iskola tal-lum aktar 'il quddiem se jaħdmu f'tipi ta' xogħlijiet li illum il-għurnata għadhom ma jeżistux. 90 % mill-impjeggi tal-lum jehtiegu minn tal-inqas ċertu livell ta' hiliet diġitali¹¹. M'għadux biżżejjed li ż-żgħażaġh tagħna nagħtuhom sett fiss ta' hiliet jew ta' għarfien; dawn iridu jiżviluppaw ir-reżiljenza u l-hila biex jadattaw għall-bidla. Id-“Dokument ta' Riflessjoni dwar l-Isfruttar tal-Globalizzazzjoni” jirrikonoxxi wkoll li hemm bżonn ta' modi godda ta' tagħlim għal soċjetà li qed issir dejjem aktar mobbli u diġitali. Kif inhu enfazzjat fid-“Dokument ta' Riflessjoni dwar id-Dimensjoni Soċjali tal-Ewropa”, is-sistemi edukattivi jehtieġ li jiġu mmodernizzati biex jippromwovu l-kreattività u l-ħsieb kritiku, kif ukoll mentalità intraprenditorjali¹².

L-indirizzar ta' dawn l-isfidi jehtieġ riformi. Dan huwa kompitu tal-Istati Membri, peress li huma responsabbli mit-tfassil tas-sistemi edukattivi u s-soluzzjonijiet ivarjaw skont l-ispeċifikitajiet nazzjonali, reġjonali u lokali. F'konformità mas-sussidjarjetà, l-UE tista' taqdi rwol siewi fl-appoġġ lill-Istati Membri fl-isforzi ta' riforma tagħhom. Il-kooperazzjoni fil-livell tal-UE tappoġġja lill-Istati Membri b'analizi tad-dejta, kondiviżjoni tal-evidenza, bl-identifikazzjoni ta' prattiki tajba, u billi toffri opportunitajiet għall-iskambju ta' esperjenzi u għat-tagħlim reċiproku. Din it-tip ta' kooperazzjoni volontarja toffri valur miżjud lill-Istati Membri fit-tehid ta' deċiżjonijiet informati.

Hemm tliet oqsma li fihom hija mehtieġa azzjoni u li fihom l-appoġġ fil-livell Ewropew jista' jgħin biex jiġu indirizzati l-isfidi msemmija hawn fuq:

1. **L-iżvilupp ta' skejjel ahjar u aktar inklużivi;**
2. **L-appoġġ lill-għalliema u lill-mexxejja tal-iskejjel għal tagħlim eċċellenti; u,**

⁹ L-istħarriġ tal-2015 tal-Programm tal-OECD għall-Valutazzjoni Internazzjonali tal-Istudenti (PISA).

¹⁰ Il-Kummissjoni Ewropea (2016), *Il-Monitoraġġ tal-Edukazzjoni u t-Taħriġ 2016*.

¹¹ Ir-Rapport tal-Progress Diġitali Ewropew (EDPR) 2017, SWD (2017) 160.

¹² COM(2017) 240, COM(2017) 206.

3. Il-governanza tas-sistemi edukattivi fl-iskejjel: it-tishih tal-effikaċja, tal-ekwi u tal-effiċjenti.

Għal kull qasam, din il-Komunikazzjoni tistabbilixxi azzjoni tal-UE biex tassisti lill-Istati Membri fl-indirizzar ta' dawn l-isfidi. Is-Semestru Ewropew huwa mutur ewlieni għar-riformi, jiġifieri permezz tar-rakkomandazzjonijiet speċifiċi għall-pajjiż relatati mal-edukazzjoni. L-UE tista' tgħin lil dawk l-Istati Membri li għandhom bżonn l-appoġġ fl-isforzi ta' riforma tagħhom. Barra minn hekk, l-UE toffri appoġġ finanzjarju u tekniku lill-Istati Membri, b'mod partikolari permezz ta' Erasmus+, il-Fondi Strutturali u ta' Investiment Ewropej, u s-Servizz ta' Sostenn għar-Riforma Strutturali.

Id-diversità hija **karatteristika tas-sistemi edukattivi skolastiċi Ewropej**, u ma hemm l-ebda soluzzjoni universali. Fl-istess hin, l-Istati Membri għandhom interess komuni fit-titjib tar-riżultati edukattivi. Biex din l-idea ta' edukazzjoni ta' kwalità għolja għal kulhadd issir realtà, jenhtieg li jiġu sfruttati bis-shih l-għodod kollha disponibbli fil-livelli nazzjonali u tal-UE. Il-Kummissjoni tinsab lesta li taħdem mill-qrib mal-Istati Membri.

2. L-iżvilupp ta' skejjel aħjar u aktar inklużivi

Biex tikkomplimenta l-azzjonijiet meħuda mill-Istati Membri, il-Kummissjoni se:

- Iżid il-kooperazzjoni bejn l-iskejjel billi tagħmel **is-shubijiet bejn l-iskejjel u l-mobilità tal-istudenti permezz ta' Erasmus+** aktar aċċessibbli u tarrikkixxi t-tagħlim diġitali u interkulturali billi tippromwovi l-partecipazzjoni f'**eTwinning**;
- Tiżviluppa **ghodda ta' awtovalutazzjoni dwar il-kapaċità diġitali** biex l-iskejjel fl-UE jkunu jistgħu, fuq bażi volontarja, jagħmlu awtovalutazzjoni ta' fejn jinsabu fir-rigward tal-kriterji komuni u jiġu appoġġjati fl-iżvilupp u fit-titjib tal-użu effettiv tagħhom tat-teknoloġiji għat-tagħlim fl-era diġitali¹³. Billi jużaw din l-ghodda, l-iskejjel jistgħu jagħzlu li jirrapportaw dwar il-progress tagħhom **fid-disponibilità, fl-użu, fil-kompetenzi u fl-attitudnijiet għat-Teknoloġiji tal-Infommazzjoni u tal-Komunikazzjoni**, billi jibnu bażi **tad-dejta** għall-Istati Membri partecipanti kollha.
- Tappoġġja t-titjib fl-edukazzjoni fil-livell tal-iskejjel **fix-xjenza, fit-teknoloġiji, fl-inġinerija u fil-matematika (STEM)** billi tippromwovi l-aħjar Prattika fl-iżvilupp ta' rabtiet u ta' kooperazzjoni tal-edukazzjoni għolja, tar-riċerka u tan-negozji mal-iskejjel fil-livell tal-UE u tindirizza b'mod effettiv id-distakk u l-isterjotipi bejn is-sessi fi STEM, permezz ta' Erasmus+.
- Tippromwovi u tappoġġja l-esperimentazzjoni tal-politika dwar l-iżvilupp ta' **pedagoġiji multilingwi** u ta' **tagħlim fi klassijiet diversifikati** bħala parti mill-programm ta' hídma tal-2018 ta' Erasmus+.
- Tagħti segwitu għall-osservazzjonijiet tal-Kumitat tan-Nazzjonijiet Uniti dwar id-Drittijiet ta' Persuni b'Diżabilità billi tappoġġja l-kooperazzjoni bejn l-**Aġenzija Ewropea għall-Bżonnijiet Speċjali u l-Edukazzjoni Inklużiva** u l-Istati Membri, fuq talba tagħhom, fl-implimentazzjoni tad-dispożizzjonijiet dwar l-edukazzjoni tal-Konvenzjoni tan-NU dwar id-Drittijiet ta' Persuni b'Diżabilità.
- Tkompli tappoġġja lill-Istati Membri sabiex jipprovdu **edukazzjoni u kura bikrija tat-tfal ta' kwalità għolja** suffiċjenti u żżid l-isforzi biex tgħinuhom sabiex jitgħallmu minn xulxin u jidentifikaw x'jahdem l-aħjar.

¹³ <https://ec.europa.eu/jrc/en/digcomporg/selfie-tool>

2.1 L-appoġġ lill-istudenti kollha u l-iżvilupp tal-kompetenzi tagħhom

Iż-żgħażaġh kollha jehtieġ li jkollhom l-opportunità li jiżviluppaw il-firxa shiha ta' kompetenzi ewlenin. Dawn jinkludu l-litteriżmu, l-lingwi barranin, il-matematika, ix-xjenza, il-hiliet diġitali u l-ikkowdjar u l-kompetenzi ċiviċi u soċjali, iżda anki l-kompetenzi relatati mal-intraprenditorija u hiliet trasversali bħall-kreattività u l-ħsieb kritiku. Minkejja l-importanza tagħhom, mhux iż-żgħażaġh kollha jiżviluppaw bis-shiħ dawn il-kompetenzi. Il-Qafas Ewropew dwar il-Kompetenzi Ewlenin għat-Tagħlim Tul il-Ħajja tal-2006¹⁴ jappoġġja l-kisba ta' dawn il-kompetenzi. Ir-reviżjoni tiegħu, imħabbra fl-“Agenda Ġdida għall-Hiliet”, se tgħin biex ikompli jissahħaħ l-iżvilupp tal-kompetenzi fl-edukazzjoni u fit-taħriġ. Għall-iskejjel, dan jehtieġ ukoll bidla fil-mod kif isir it-tagħlim.

Ir-rabta tat-tagħlim mal-esperjenza tal-ħajja reali trendi riżultati aħjar. It-tagħlim ibbażat fuq proġetti u fuq problemi, l-esperjenzi fuq il-post tax-xogħol jew it-tagħlim f'servizz fil-komunità jżidu l-motivazzjoni taż-żgħażaġh, ipoġġu l-kontenut ta' suġġett f'kuntest, u joffru opportunitajiet għall-iżvilupp ta' kompetenzi soċjali, ċiviċi u intraprenditorjali¹⁵. L-edukazzjoni fix-xjenza, fit-teknoloġiji, fl-inġinerija u fil-matematika (STEM) hija attar effettiva meta tkun marbuta ma' sfidi ekonomiċi, ambjentali u soċjali jew mal-arti u d-disinn, li juru r-rilevanza tagħha għall-ħajja ta' kuljum¹⁶.

It-teknoloġiji diġitali jistgħu jsahħu t-tagħlim u jappoġġjaw l-innovazzjoni fl-iskejjel. Użati kif xieraq, it-teknoloġiji diġitali jistgħu jsahħu l-esperjenzi ta' tagħlim u jappoġġjaw l-iżvilupp lil hinn mill-kompetenza diġitali. Minkejja dan, kwart biss mit-tfal tal-iskola Ewropej huma mgħallma minn għalliema li jhossuhom kunfidenti fil-hiliet diġitali¹⁷. It-teknoloġiji diġitali jistgħu jappoġġjaw il-komunikazzjoni u l-kooperazzjoni fl-iskejjel u bejniethom u jsahħu l-parteciġazzjoni tal-istudenti u tal-familji tagħhom fil-ħajja skolastika.

L-iskejjel iridu jappoġġjaw lill-istudenti kollha u jirrispondu għall-htigijiet speċifiċi tagħhom. L-iskejjel li joqogħdu attenti għall-htigijiet varji ta' studenti differenti jiksibu riżultati aħjar. Din għandha wkoll dimensjoni tas-sessi. L-iskejjel li jhaddnu d-diversità lingwistika u kulturali fil-popolazzjoni skolastika tagħhom u li jappoġġjaw l-integrazzjoni għandhom effett pożittiv fuq il-hila ta' tagħlim tat-tfal kollha¹⁸. Madankollu, din mhix dejjem il-prattika attwali. Uħud mill-Istati Membri jaffaċċjaw diffikultajiet meta jiġu biex jipprovdu lill-istudenti b'diżabbiltà b'aċċess għall-edukazzjoni inkluziva ta' kwalità¹⁹. F'ċerti bliet u reġjuni, sehem sinifikanti mill-istudenti fl-iskejjel ma jitekellmux bil-lingwa tat-tagħlim id-dar. Speċjalment it-tfal migranti li jkunu għadhom kif waslu jehtieġu programmi lingwistiċi

¹⁴ 2006/962/KE

¹⁵ Il-Kummissjoni Ewropea/EACEA/Eurydice (2016) *Entrepreneurship Education at School*. Ara wkoll il-qafas għall-kompetenza intraprenditorjali: <https://ec.europa.eu/jrc/en/entrecomp>

¹⁶ Il-Kummissjoni Ewropea (2015) *Science Education for Responsible Citizenship*

¹⁷ Il-Kummissjoni Ewropea (2013) *Survey of Schools: ICT in Education Benchmarking Access, Use and Attitudes to Technology in Europe's schools*

¹⁸ Il-Kummissjoni Ewropea (2015) *Language teaching and learning in multilingual classrooms*. Il-Kummissjoni tipprevedi l-appoġġ fil-programm ta' hidma 2018-2020 ta' Orizzont 2020 biex jiġu riċerkati proġetti dwar l-inkluzjoni ta' tfal migranti fis-sistemi edukattivi tal-UE (l-adozzjoni prevista f'Ottubru 2017).

¹⁹ In-Nazzjonijiet Uniti, Il-Kumitat dwar id-Drittijiet ta' Persuni b'Diżabbiltà (2015): *Concluding observations on the initial report of the European Union*, CRPD/C/EU/CO/1 tat-2 ta' Ottubru 2015.

apposta biex jintegraw ahjar fl-iskola.²⁰ F'ghadd ta' pajjizi, Rom u minoranzi etniċi oħra għandhom nuqqas ta' aċċess għall-edukazzjoni ta' kwalità għolja.

2.2. It-tishih tat-tagħlim bil-ftuh ta' forom ġodda ta' kooperazzjoni

Il-kooperazzjoni tghin lill-iskejjel jarrikkixxu l-esperjenzi u l-eżiti tat-tagħlim u jappoġġjaw ahjar liż-żgħażaġh fl-iżvilupp tal-kompetenzi li jehtieġu. Din tinkludi l-kooperazzjoni ma' servizzi lokali, organizzazzjonijiet fil-komunità, negozji u universitajiet, izda anki l-kooperazzjoni fi hdan l-iskejjel. Iż-żgħażaġh f'riskju li jitolqu mill-edukazzjoni jibbenefikaw mill-kooperazzjoni mill-qrib mas-servizzi soċjali jew mal-persuni li jaħdmu maż-żgħażaġh. L-interazzjoni bikrija ma' gwidi tal-karriera, imprendituri u akkademiċi tghin liż-żgħażaġh sabiex ihejju għall-impjieg futur u jkomplu l-istudji²¹. F'oqsma tas-suġġetti bħax-xjenza jew l-isport, l-istudenti jibbenefikaw meta daww li jipprovdu l-edukazzjoni, in-negozji u s-soċjetà ċivili jikkollaboraw mal-iskejjel tagħhom²². Madankollu, mhux l-iskejjel kollha għandhom biżżejjed appoġġ estern jew jappoġġjaw il-kooperazzjoni neċessarja fost l-għalliema tagħhom stess, il-persunal l-ieħor, l-istudenti u l-ġenituri²³.

Il-bullying, il-bullying fuq l-internet, u l-vjolenza għandhom impatt negattiv fuq is-suċċess tat-tfal fl-iskola.²⁴ Il-benesseri fiżiku u mentali huwa prekondizzjoni għas-suċċess fit-tagħlim. L-evidenza turi li l-istrategiji li jinvolvu lill-għalliema u lill-ġenituri huma l-aktar effettivi fl-indirizzar tal-forom kollha ta' bullying.²⁵ Biex jittrażżnu kemm il-bullying kif ukoll il-vjolenza, it-tfal jehtieġ li jitgħallmu dwar it-tolleranza u d-diversità. L-istess japplika għas-sikurezza online u għall-użu responsabbli tal-midja soċjali.

L-applikazzjoni ta' approċċ għall-iskola kollha jtejjeb l-eżiti tat-tagħlim, l-inkluzività u l-ekwità²⁶. B'dan l-approċċ, l-iskola kollha flimkien mal-partijiet ikkonċernati esterni u mal-komunità lokali jkunu involuti biex itejbu l-kwalità tal-iskola. Il-pjattaformi online "European Toolkit for Schools" u "School Education Gateway" jappoġġjaw dan l-approċċ, u huma disponibbli fuq bazi volontarja għall-iskejjel Ewropej kollha, billi jappoġġjaw l-iskambju bejn il-pari u jgħinu jtejjbu l-metodi ta' organizzazzjoni, il-prattiki ta' tagħlim u l-esperjenzi ta' tagħlim²⁷. Il-programm Erasmus+ jappoġġja s-shubijiet bejn l-iskejjel Ewropej, u jgħin lill-iskejjel sabiex jestendu l-konnessjonijiet u jkunu jistgħu jiskambjaw l-istudenti b'mod transfruntier.²⁸

²⁰ Fil-Pjan ta' Azzjoni tagħha dwar l-integrazzjoni ta' ċittadini ta' pajjizi terzi, il-Kummissjoni Ewropea pproponiet għadd ta' miżuri ta' appoġġ fl-edukazzjoni u fit-taħriġ ta' tfal migranti. COM(2016) 377 final.

²¹ INCLUDE-ED <http://creaub.info/included>; Network Ewropew għall-Politika dwar l-Igwidar Tul il-Hajja, www.elgpn.eu

²² Il-Kummissjoni Ewropea (2015): *Science Education for Responsible Citizenship*

²³ RESL.eu – *Reducing early school leaving in Europe*, www.uantwerpen.be/en/projects/resl-eu/

²⁴ OECD (2017), *PISA 2015 (Volum III)*

²⁵ Ttofi, M.M., Farrington, D.P. (2011): *Effectiveness of school-based programs to reduce bullying: a systematic and meta-analytic review*, *Journal of Experimental Criminology*, Vol. 7, N. 1, 27-56.

²⁶ Il-Kummissjoni Ewropea (2015): Approċċ skolastiku shih għall-indirizzar tat-tluq bikri mill-iskola

²⁷ <http://www.schooleducationgateway.eu/mt/pub/resources/toolkitsforschools.htm>

²⁸ Għaċ-ċelebrazzjoni tat-30 anniversarju tal-Programm Erasmus, l-azzjoni "Move2Learn, Learn2Move" fl-2017 se toffri liż-żgħażaġh li huma attivi fi proġetti ta' eTwinning l-opportunità li jivvjaġġaw u jiltaqgħu ma' żgħażaġh oħra bħala parti mill-esperjenza ta' tagħlim tagħhom. Il-Kummissjoni se tivvaluta l-inizjattiva tal-2017 u tista' mingħajr ebda effett ta' detriment fuq il-baġit ta' Erasmus+ u bl-użu tar-risultati minn din il-valutazzjoni, tqis inizjattiva simili fil-ġejjieni.

eTwinning²⁹ hija l-akbar komunità għall-iskejjel fl-Ewropa. Digà hađu sehem aktar minn 460 000 għalliem u 4 minn kull 10 skejjel fl-Ewropa. Billi toffri ambjent online sikur għall-proġetti tal-edukazzjoni transfruntiera, eTwinning tipprovi lill-iskejjel b'għodod faċilment aċċessibbli biex issaħħaħ l-offerta ta' tagħlim diġitali tagħhom u tappoġġja l-kuntatti interkulturali u transfruntiera bejn l-għalliema u l-istudenti. L-integrazzjoni tal-użu tagħha fl-iskejjel kollha fl-Ewropa tista' tgħin sabiex jissaħħu l-kompetenzi diġitali u jinfetħu l-klassijiet.

2.3 It-titjib tal-aċċess għall-edukazzjoni u l-kura bikrija tat-tfal u l-kwalità tagħhom

L-edukazzjoni u l-kura bikrija tat-tfal ta' kwalità għolja huma l-pedament ta' sistema edukattiva effettiva u ekwa. Dawn ihejju lit-tfal għall-edukazzjoni primarja, isahħu l-prestazzjoni akkademika fil-livelli futuri kollha, u għandhom impatt partikolarment pożittiv fuq it-tfal li jkunu ġejjin minn sfondi żvantaġġati u ta' migrazzjoni. Il-programm PISA juri li l-istudenti ta' 15-il sena li ma attendewx l-edukazzjoni preprimarja huma tliet darbiet aktar friskju li jgħibu marki baxxi minn dawk li attendew għal aktar minn sena³⁰. L-investiment fl-edukazzjoni u l-kura bikrija tat-tfal inaqqas il-bżonn ta' livelli oghla ta' nfiq fi stadji aktar tard tal-edukazzjoni, meta l-ispejjeż għat-tneħħija tad-distakki bejn l-istudenti b'marki għoljin u baxxi jkunu aktar għoljin³¹.

Il-provvista u l-aċċess għall-edukazzjoni u l-kura bikrija tat-tfal ta' kwalità għolja huma ta' sfida. Il-parteciġazzjoni fl-edukazzjoni u l-kura bikrija tat-tfal żdiedet,³² iżda għadha problematika għal tfal li għandhom inqas minn tliet snin u speċjalment għal tfal żvantaġġati. Il-parteciġazzjoni, l-affordabilità u l-kwalità mhumex distribwiti indaqs fi hdan u bejn il-pajjiżi. F'25 Stat Membru, id-domanda għall-indukrar tat-tfal taqbeż il-provvista; id-defiċits fil-kwalità spiss huma marbuta mal-kwalifikazzjoni inadegwata tal-persunal u mal-opportunitajiet limitati għall-iżvilupp professjonali³³. L-esperti tal-Istati Membri u l-Kummissjoni Ewropea identifikaw b'mod kongunt prinċipji tal-kwalità u hames oqsma ewlenin għal azzjoni: l-aċċess, il-forza tax-xogħol, il-kurrikulu, l-evalwazzjoni u l-monitoraġġ, il-governanza u l-finanzjament³⁴.

L-implimentazzjoni ta' dawn il-linji gwida tikkontribwixxi b'mod sinifikanti għar-riżultati edukattivi tat-tfal żgħar, u tagħti lit-tfal kollha, inklużi dawk li ġejjin minn sfondi vulnerabbli, spinta biex jirnexxu fl-iskola.

3. L-appoġġ lill-għalliema u lill-mexxejja tal-iskejjel għal tagħlim eċċellenti

Biex tikkomplimenta l-azzjonijiet meħuda mill-Istati Membri, il-Kummissjoni se:

- Toffri **gwida dwar il-politika fuq il-karrieri u fuq l-iżvilupp professjonali tal-għalliema u tal-mexxejja tal-iskejjel** billi ssahħaħ it-tagħlim bejn il-pari skont

²⁹ www.etwinning.net

³⁰ OECD (2016), *Low-performing students: why they fall behind and how to help them succeed*.

³¹ Cunha, F. et al. (2006), *Interpreting the Evidence on Life Cycle Skill Formation*, fil-*Handbook of the Economics of Education*, Vol. 1 (*Il-Manwal tal-Ekonomija tal-Edukazzjoni*, Vol. 1), Amsterdam, North-Holland.

³² Fi hdan Edukazzjoni u Tahrig 2020, il-Kunsill stabbilixxa valur referenzjarju tal-UE li tal-inqas jehtieg li 95 % tat-tfal minn 4 snin sal-età obbligatorja għall-iskola jieħdu sehem fl-ECEC. Fl-2014, ir-rata ta' parteciġazzjoni madwar l-UE kienet ta' 94.3 %.

³³ Eurydice (2014) *Policy Brief Early Childhood Education and Care*

³⁴ Il-Kummissjoni Ewropea (2014), *Proposal for key principles of a Quality Framework for Early Childhood Education and Care*. Rapport tal-Grupp ta' Hidma dwar l-Edukazzjoni u l-Kura Bikrija tat-Tfal.

Edukazzjoni u Tahriġ 2020 permezz ta' sensiela ta' seminars bejn esperti u billi torbot dan mad-djalogu soċjali settorjali Ewropew fl-edukazzjoni;

- **Tissimplifika l-aċċess u tippromwovi opportunitajiet għall-ghalliema futuri biex jiksbu esperjenza Prattika ta' tagħlim barra mill-pajjiż** bl-appoġġ ta' Erasmus+;
- **Tiżviluppa komunitajiet u riżorsi online** għall-professjonisti li jaħdmu fl-iskejjel, inklużi opportunitajiet godda ta' eTwinning għall-ghalliema studenti, netwerks online għall-ghalliema fil-bidu tal-karriera u għall-mentors, korsijiet online (inklużi MOOCs), skambju tal-aħjar Prattika fost dawk li jipprovdu Edukazzjoni Inizjali tal-Għalliema u Qafas tal-Kompetenzi Digitali għall-appoġġ għall-awtovalutazzjoni u għall-iżvilupp tal-ghalliema;
- **Tkompli tiżviluppa sinerġiji mal-OECD biex tipproduċi dejta komparattiva kongunta dwar il-persunal tal-iskejjel**, inkluż permezz ta' ġbir aktar effiċjenti u kongunt tad-dejta minn Eurydice³⁵ u l-OECD dwar għalliema u l-mexxejja tal-iskejjel.

3.1. Biex il-karrieri fit-tagħlim isiru aktar attraenti

Għalliema ta' kwalità għolja, motivati u ta' valur huma fil-qalba ta' edukazzjoni eċċellenti. Izda t-tnaqqis fil-prestigju tal-professjoni u n-nuqqas ta' persunal huma ta' sfidi f'hafta Stati Membri, li qegħdin iżommu lura l-kwalità tal-edukazzjoni skolastika³⁶. Hafta Stati Membri għandhom l-għan li jattiraw firxa usa' ta' kandidati xierqa għall-karrieri fit-tagħlim, u li jimmotivawhom u jappoġġjawhom biex jeċċellaw f'din il-professjoni impenjattiva.

It-titjib tas-selezzjoni u tar-reklutaġġ jista' jgħin biex jiġu identifikati dawk li huma l-aktar adattati għat-tagħlim u tingieb firxa usa' ta' esperjenzi fil-professjoni. Ċerti pajjiżi qed jevalwaw l-applikanti fuq firxa usa' ta' hili u ta' attitudnijiet minbarra l-merti akkademici tagħhom³⁷. Meta jkun rilevanti għall-Istati Membri, dan jista' jimxi id f'id mal-isforzi biex jiġi indirizzat l-iżbilanċ sinifikati bejn is-sessi fit-tagħlim u biex jiġu attirati għalliema godda minn professjonijiet oħra u minn gruppi sottorappreżentati.

Il-paga, l-istatus kuntrattwali u l-prospetti ċari tal-karriera huma importanti għall-attraenza tal-professjoni. F'ċerti Stati Membri, ix-xogħol tal-ghalliem imur minn taht meta mqabbel ma' professjonijiet oħra fil-kompetizzjoni għall-aħjar. L-ghalliema spiss jaqilgħu ferm inqas mill-medja tal-haddiema b'edukazzjoni terzjarja: is-salarji jvarjaw minn 74 % fl-edukazzjoni preprimarja sa 92 % fil-livell sekondarju għoli³⁸. Il-pajjiżi b'livelli ta' salarji baxxi hafta jew b'sigurtà tal-impjeg batuta jbatu biex jattiraw għalliema godda u jimlew pozizzjonijiet vakanti bl-aktar kandidati kkwalifikati. L-ghalliema huma mħassba wkoll dwar il-kwalità tal-preparazzjoni u tal-induzzjoni tagħhom u dwar l-opportunitajiet għall-karriera aħjar³⁹. Il-livelli tal-kompetenza u strutturi tal-karriera ddefiniti b'mod ċar isahħu l-apprezzament tal-ghalliema għall-prospetti tal-karriera.

³⁵ http://eacea.ec.europa.eu/education/eurydice/index_en.php

³⁶ Il-Kummissjoni Ewropea (2013), *Study on Policy Measures to improve the Attractiveness of the Teaching Profession in Europe*

³⁷ Il-Kummissjoni Ewropea/EACEA/Eurydice (2013), *Key Data on Teachers and School Leaders*

³⁸ OECD (2016), *Education at a Glance 2016: OECD indicators*. Dejta għal 22 Stat Membru tal-UE.

³⁹ Il-Kummissjoni Ewropea (2013), *ibid*

3.2. Ix-xogħol tal-ghalliem: professjonisti li jibqgħu studenti għall-karriera kollha tagħhom u li jahdmu flimkien

Il-kwalità tal-edukazzjoni tal-ghalliem ta' teħtieġ aktar attenzjoni. L-Edukazzjoni Inizjali tal-Għalliem hija aktar effettiva meta t-teorija pedagogika tingħaqad kemm mal-gharfien dwar is-sugġett kif ukoll mal-prattika suffiċjenti fil-klassijiet⁴⁰. L-ghalliem studenti jeħtieġ li jkunu ppreparati għal xogħol kollaborattiv u għal żvilupp professjonali tul il-karriera kollha tagħhom, biex jittrattaw mad-diversità fil-klassijiet u biex jużaw it-teknoloġiji diġitali b'kunfidenza. F'għadd ta' Stati Membri, il-partecipazzjoni fl-Iżvilupp Professjonali Kontinwu (CPD) hija baxxa jew ftit li xejn iffokata. Is-CPD irid ikun aċċessibbli, affordabbli u rilevanti. L-involvement tal-iskejjel u tal-ghalliem fl-identifikazzjoni tat-temi u tal-oqsma batuti jista' jgħin biex titjieb il-kwalità tagħhom⁴¹.

L-ghalliem jeħtieġu appoġġ speċjali matul l-istadji bikrija tal-karriera tagħhom. Meta jidhlu fil-professjoni, hafna għalliem jsibu l-ambjenti reali tal-iskejjel diffiċli u whud minnhom jitolqu mill-professjoni. Bhalissa, 6 minn kull 10 għalliem għodda biss jirċievu induzzjoni genwina għall-prattika fl-iskejjel⁴² u skemi ta' induzzjoni li jgħaqqdu l-appoġġ professjonali, soċjali u personali, inkluż il-mentoraġġ, u l-ghajnuna lill-ghalliem l-għodda biex jiżviluppaw il-kompetenzi u r-reżiljenza. Dan isaħħaħ il-kwalità tat-tagħlim u jnaqqas l-ispejjeż għoljin marbuta mal-hruġ mill-professjoni⁴³.

Il-kollaborazzjoni bejn l-ghalliem bi prestazzjoni tajba hafna. It-tagħlim f'tim, l-osservazzjoni ta' għalliem oħra, u l-komunitajiet usa' tat-tagħlim professjonali qed jintużaw dejjem aktar bħala forom b'saħħithom ta' kollaborazzjoni bejn il-pari, iżda dawn għadhom mhumieħ in-norma madwar l-Ewropa⁴⁴. Biex itejbu l-esperjenza tat-tagħlim tal-istudenti, l-ghalliem jridu jkunu kapaċi u jridu jkunu lesti li jahdmu u jitgħallmu f'timijiet – ma' għalliem oħra, f'timijiet multiprofessjonali fl-iskola u ma' shab esterni.

L-ambjenti kollaborattivi u t-teknoloġiji diġitali jistgħu jsaħħu t-tagħlim fost l-ghalliem. Is-sessjonijiet ta' hidma u l-korsijiet ta' taħriġ tradizzjonali lil hinn mill-iskola għadhom prevalenti. L-innovazzjonijiet edukattivi bħal networks kollaborattivi bejn il-pari, korsijiet onlajn miftuħa massivi (MOOCs), u l-kondiviżjoni ta' riżorsi edukattivi miftuħa jistgħu jikkumplimentaw dawn il-metodi u jgħinu biex jingħelbu l-ostakli għall-partecipazzjoni⁴⁵.

Permezz ta' Erasmus+, l-UE tappoġġja l-iżvilupp professjonali tal-persunal tal-iskejjel. L-ghotjiet huma disponibbli għall-ghalliem studenti, għall-ghalliem u għall-mexxejja tal-iskejjel li jixtiequ jieħdu sehem f'korsijiet ta' taħriġ, f'kollokamenti fi skejjel jew f'attivitajiet ta' osservazzjoni tax-xogħol f'pajjiż iehor. Permezz ta' eTwinning, l-UE thegħgeħ il-kollaborazzjoni volontarja u t-tagħlim bejn il-pari fost l-ghalliem f'korsijiet online u f'avvenimenti ta' taħriġ kongunt.

⁴⁰ OECD (2014), *TALIS 2013 Results: An International Perspective on Teaching and Learning*.

⁴¹ *The Teaching Profession in Europe* (2015)

⁴² Il-Kummissjoni Ewropea/EACEA/Eurydice (2015), *The Teaching Profession in Europe: Practices, Perceptions, and Policies*.

⁴³ Il-Kummissjoni Ewropea (2010), *Developing coherent and system-wide induction programmes for beginning teachers: a handbook for policymakers* SEC (2010) 538 final.

⁴⁴ OECD (2014) *ibid*.

⁴⁵ *Ibid*.

3.3. L-appoġġ fit-tmexxija tal-iskejjel

It-tmexxija effettiva tal-iskejjel thalli impatt pożittiv fuq il-kisbiet tal-istudenti, fuq il-kwalità tat-tagħlim u fuq il-motivazzjoni tal-persunal. Ir-riċerka turi li tmexxija bbażata fuq viżjoni kondiviża mill-persunal, mill-ġenituri u mill-komunità lokali hija kruċjali għall-iżvilupp u għall-innovazzjoni fl-iskejjel⁴⁶. Madankollu, f'ċerti Stati Membri, il-karigi ta' tmexxija tal-iskejjel mhumix meqjusa bħala attraenti⁴⁷. It-tmexxija ta' skola normalment iġġib magħha taħlita impenjattiva ta' kompiti marbuta mal-ġestjoni kif ukoll mat-tagħlim. Il-mexxejja tal-iskejjel spiss ma jirċivux il-preparazzjoni jew l-appoġġ kontinwu li jehtiegu għal dawn il-kompiti differenti.

Iż-żieda fl-awtonomija tal-iskejjel wasslet għal aktar responsabbiltà għall-mexxejja tal-iskejjel f'hafna pajjiżi. Din tippermetti lill-mexxejja tal-iskejjel jorganizzaw mill-ġdid il-hin u l-approċċi fil-klassijiet tagħhom, jistimulaw l-iżvilupp tal-iskejjel u jikkondividu r-responsabbiltajiet fost grupp usa' ta' membri tal-persunal. Madankollu, dawn il-bidliet jehtiegu riżorsi u appoġġ xierqa⁴⁸. Ir-reklutaġġ, it-thejjija u l-iżvilupp professjonali tal-mexxejja tal-iskejjel huma fatturi kruċjali biex titjieb il-prestazzjoni tal-iskejjel.

4. Il-governanza tas-sistemi edukattivi fl-iskejjel: aktar effikaċi, ekwa u effiċjenti

Biex tikkomplimenta l-azzjonijiet meħuda mill-Istati Membri, il-Kummissjoni se:

- Tibni fuq il-kooperazzjoni eżistenti, inkluż fuq l-istrategiji tal-hiliet u r-riżorsi tal-iskejjel, tistabbilixxi arrangament ta' appoġġ tekniku **xprunat mid-domanda f'kooperazzjoni mal-OECD** biex tgħin lill-Istati Membri li jfittxu l-assistenza volontarja, fit-tfassil u fl-implimentazzjoni ta' riformi kbar fl-edukazzjoni skolastika. Is-servizzi tal-Kummissjoni, inkluż is-Servizz ta' Sostenn għar-Riforma Strutturali, u l-istrumenti ta' finanzjament tal-UE (bħall-Fondi Strutturali u ta' Investiment Ewropej u Erasmus+) jistgħu jipprovdu appoġġ;
- Tipproponi **rapport kongunt dwar l-effikaċja u l-effiċjenza tan-nefqa fl-edukazzjoni skolastika**, li jinvolvi lill-kumitati tal-Kunsill u lis-servizzi tal-Kummissjoni xierqa. Dan se jibni fuq il-hidma li għaddejja mal-OECD u jista' jwassal għall-iżvilupp ta' gwida politika fuq l-investiment fl-edukazzjoni skolastika fi shubija mal-Istati Membri tal-UE u mal-partijiet ikkonċernati;
- Tiżviluppa gwida mmirata dwar il-politika fuq l-**assigurazzjoni tal-kwalità** permezz ta' konsulenza bejn il-pari⁴⁹ u permezz tat-tagħlim bejn il-pari flimkien mal-Istati Membri tal-UE u mal-partijiet ikkonċernati.

4.1. Ir-riżorsi tal-iskejjel: investimenti adegwati u effiċjenti

Filwaqt li l-Ewropa tgawdi minn diversità rikka ta' sistemi edukattivi, ta' kulturi u ta' ċirkustanzi, hemm sfidi simili għall-governanza u għall-finanzjament. Dawn jinkludu d-definizzjoni ċara tar-responsabbiltajiet għall-finanzjament u l-adattament tan-network

⁴⁶ OECD (2016), *School Leadership for Learning*.

⁴⁷ SWD(2012)0374.

⁴⁸ VO-raad/EFEE/ETUCE (2015), *Professional Autonomy, Accountability and Efficient Leadership and the role of employers' organisations, trade unions and school leaders*.

⁴⁹ Il-konsulenza bejn il-pari tiġbor flimkien lil pari professjonali minn amministrazzjonijiet nazzjonali biex jipprovdu pariri esterni lil pajjiż li jitlob appoġġ għal riforma fl-edukazzjoni.

skolastiku mat-tibdil demografiku⁵⁰. L-Istati Membri tal-UE jallokaw għadd sinifikanti ta' riżorsi - fuq medja aktar minn 3 % tal-PDG - għall-edukazzjoni skolastika⁵¹. L-użu tajjeb ta' dawn ir-riżorsi huwa importanti għall-effiċjenza tan-nefqa pubblika shiha ta' pajjiż.

Huwa ta' importanza kbira li jsir l-aħjar użu mir-riżorsi limitati biex tissaħħah il-prestazzjoni tal-istudenti kollha. L-istħarriġ ta' PISA juri li ma jistgħux jinkisbu riżultati edukattivi effettivi taħt livell minimu ta' finanzjament. Ċerti Stati Membri mhumieq qed jinvestu biżżejjed biex jiksibu riżultati tajbin fit-tul⁵². Madankollu, f'livell komparabbli ta' nfiq, ċerti Stati Membri jiksibu riżultati aħjar minn oħrajn. It-tishih tal-kooperazzjoni bejn l-oqsma ta' politika tal-edukazzjoni u tal-ekonomija jista' jtejjeb il-bażi ta' evidenza u jiġġenera kunsens dwar "x'jahdem" fl-investiment fl-edukazzjoni. L-isfidi jinkludu investimenti fl-infrastruttura, inkluż fl-infrastruttura digitali u fil-konnettività, kif ukoll fil-kapital uman⁵³. Appoġġ għall-politika mfassal apposta għar-riformi fl-edukazzjoni tal-Istati Membri jista' jgħin biex titjieb il-governanza tas-sistemi tal-iskejjel u jizdiedu l-effikaċja u l-ekwità.

4.2. Il-kombinament tal-awtonomija u tal-assigurazzjoni tal-kwalità

L-interazzjoni bejn l-awtonomija tal-iskejjel u r-responsabbiltà titlob li jkun hemm sistemi tal-assigurazzjoni tal-kwalità li jkunu b'saħħithom iżda flessibbli⁵⁴. Tezisti tendenza kbira reċenti lejn id-deċentralizzazzjoni u ż-żieda fl-awtonomija tal-iskejjel. L-ghoti ta' aktar awtonomija lill-iskejjel fuq il-prattiki u fuq l-organizzazzjoni tal-iskejjel jew fuq l-użu tagħhom tar-riżorsi finanzjarji jagħtihom aktar opportunitajiet biex jadattaw għall-htigijiet speċifiċi u għall-kuntest lokali tagħhom. Madankollu, il-benefiċċji ta' dan jiddependi mill-kapaċità tal-iskejjel li jipplanaw b'mod effettiv u jimmaniġġjaw l-iżvilupp tagħhom stess, kif ukoll minn kemm huma responsabbli quddiem il-ġenituri, il-komunitajiet lokali u l-awtoritajiet tal-edukazzjoni.⁵⁵ Ir-riżultati ta' PISA juru li l-awtonomija tal-iskejjel twassal għal kisba aħjar tal-hiliet bażiċi meta tingħaqad mar-responsabbiltà. Il-mekkaniżmi ta' assicurazzjoni tal-kwalità jvarjaw hafna madwar l-Ewropa,⁵⁶ iżda għandhom xi sfidi komuni. Dawn jinkludu kif: jiġu stabbiliti l-ghanijiet u jitkejjel il-progress għas-sistemi edukattivi u għat-tagħlim tal-istudenti; titfassal l-assigurazzjoni tal-kwalità għal sistemi edukattivi dejjem aktar deċentralizzati u mqassma fuq diversi livelli; jitheggu d-djalogu u kultura ta' fiduċja bejn il-partijiet ikkonċernati fl-edukazzjoni; u l-prijorità lir-riżorsi umani u finanzjarji.

L-iżvilupp ta' għodod u ta' proċessi xierqa għal dejta kwantitattiva u kwalitattiva jsaħħah l-assigurazzjoni tal-kwalità. Jenhtieg li l-mekkaniżmi ta' assicurazzjoni tal-kwalità jikkunsidraw il-klima fl-iskejjel u l-benesseri tal-istudenti kif ukoll l-iżvilupp tal-kompetenzi tal-istudenti. Kemm id-dejta kwantitattiva kif ukoll id-dejta kwalitattiva huma meħtieġa għal din il-perspettiva bbilanċjata⁵⁷. L-iskejjel u l-partijiet ikkonċernati lokali jridu jinvestu fil-bini tal-kapaċità biex jidentifikaw l-aktar għodod u indikaturi xierqa biex jissorveljaw kemm il-

⁵⁰ OECD (f'kooperazzjoni mal-Kummissjoni Ewropea): *School Resources Review*, <http://www.oecd.org/education/schoolresourcesreview.htm>

⁵¹ Eurostat, Statistiki ġenerali dwar il-finanzi tal-gvernijiet.

⁵² Il-Kummissjoni Ewropea (2016), *Il-Monitoraġġ tal-Edukazzjoni u t-Taħriġ 2016*.

⁵³ https://ec.europa.eu/info/publications/2017-european-semester-country-reports_mt

⁵⁴ ET2020 Working Group Schools interim report on *Quality assurance for school development*, April 2017

⁵⁵ Hanushek, E.A., Link, S. u Woessmann, L. (2013), *Does school autonomy make sense everywhere?* Stimi tal-Bord minn PISA, *Journal of Development Economics*, Vol. 104, pp. 212-232.

⁵⁶ Il-Kummissjoni Ewropea (2015), *Comparative study on quality assurance in EU school education systems: Policies, procedures and practices. Rapport finali*.

⁵⁷ ET2020 Working Group Schools interim report on *Continuity and transitions in learner development*, April 2017

progressjoni tal-istudenti kif ukoll l-iżvilupp tal-iskejjel u jiżviluppaw komprensioni komuni dwar kif jinterpretaw id-dejta. Jenhtieg li dan ikun ikkumplimentat minn mekkaniżmi ta' monitoraġġ estern bhal evalwazzjonijiet nazzjonali jew reġjonali tal-iskejjel u/jew valutazzjonijiet tal-istudenti fuq skala kbira. It-trasferiment minn approċċ ta' "lista ta' kontroll" iffokat fuq il-konformità formali mar-regoli u mal-proċeduri, għal approċċ ta' sostenn iffokat fuq l-iżvilupp tal-iskejjel jgħolli l-istandards u jtejjeb l-eżiti tat-tagħlim⁵⁸.

5. Konkluzjoni – it-triq 'il quddiem

It-titjib tal-edukazzjoni huwa l-pedament tal-inizjattiva tal-Kummissjoni “Ninvestu fiż-Żgħażaġh tal-Ewropa”. B'mod partikolari, il-kwalità tal-iskejjel taqdi rwol ewlieni fit-tiswir tal-prospetti taż-żgħażaġh. L-iskejjel iwittu t-triq għas-suċċess professjonali. Dawn joffru possibbiltà unika għall-mobilità soċjali. Madankollu, dan mhux dejjem ikun il-każ. Id-dejta l-għdida ta' PISA hija allarmanti għall-Ewropa: is-sehem ta' studenti li jgħibu marki baxxi fix-xjenza żdied minn 16.6 % fl-2012 għal 20.6 % fl-2015. 11 % tal-istudenti jtilqu mill-iskola mingħajr kwalifika formali. Jekk dawn in-nuqqasijiet fl-edukazzjoni skolastika ma jiġux indirizzati, miljuni ta' żgħażaġh se jkollhom nuqqas ta' opportunitajiet f'hajjithom.

It-tisrif ta' edukazzjoni ta' kwalità għolja f'realtà għaž-żgħażaġh kollha huwa thassib kbir għall-ġejjieni tal-Ewropa. Id-dokument ta' riflessjoni dwar id-dimensjoni soċjali tal-Ewropa ta' April tal-2017⁵⁹ jiddikjara li l-edukazzjoni hija fost il-fatturi li se jiddeterminaw dejjem aktar il-ġejjieni tas-soċjetajiet u tal-ekonomiji tagħna; fid-Dikjarazzjoni ta' Ruma tas-27 ta' Marzu 2017, 27 Stat Membru hađu impenn li jahdmu lejn “*Ewropa soċjali: ...Unjoni fejn iż-żgħażaġh jirċievu l-aqwa edukazzjoni u taħriġ u jistgħu jistudjaw u jsibu impjiegi mal-kontinent kollu*”⁶⁰.

Hidma lejn impenn kondiviż. It-titjib tal-edukazzjoni skolastika jisthoqqlu jkun prijorità assoluta. Dan japplika għall-Istati Membri u għall-UE u jirrekjedi kooperazzjoni msahha. Ir-riforma tas-sistemi edukattivi fl-iskejjel hija komputu tal-Istati Membri. Il-Kummissjoni hija lesta li tappoġġjahom billi tagħmel l-aqwa użu mill-ghodod u l-proċessi tal-UE. B'mod partikolari, is-Semestru Ewropew huwa fattur li diġà wera li jikseb riżultati fir-riformi. Il-kooperazzjoni volontarja skont l-ET 2020 u hidmiet oħra jenhtieg li jiġu żviluppatti aktar, biex dawn ikunu jistgħu joffru l-aħjar valur miżjud possibbli lill-Istati Membri. B'mod partikolari, jenhtieg li l-Monitoraġġ tal-Edukazzjoni u t-Taħriġ jintuża bis-shiħ biex jgħin lill-Istati Membri sabiex jieħdu deċiżjonijiet politiċi infurmati u bbażati fuq l-evidenza. Mistoqsija importanti għall-kooperazzjoni fil-ġejjieni hija jekk jiġix stabbilit valur referenzjarju aktar ambizzjuż fil-ġlieda kontra t-tluq bikri mill-iskola. Kwistjoni importanti oħra hija kif jista' jintuża bl-aħjar mod il-programm Erasmus+ biex aktar żgħażaġh Ewropej jingħataw esperjenzi ta' tagħlim barra minn pajjiżhom u jizdiedu l-kapaċitajiet eżistenti għall-appoġġ tal-iżvilupp u tal-innovazzjoni fl-edukazzjoni skolastika u tal-ghalliema.

Is-suċċess se jiddependi fuq il-kooperazzjoni mill-qrib. Is-Summit dwar l-Edukazzjoni ppjanat għat-tieni nofs tal-2018 se jindirizza l-ekwità fl-edukazzjoni u kif għandhom jiġu

⁵⁸ Konkluzjonijiet tal-Kunsill dwar l-assigurazzjoni tal-kwalità li tappoġġa l-edukazzjoni u t-taħriġ, l-20 ta' Mejju 2014.

⁵⁹ COM(2017) 206.

⁶⁰ Dikjarazzjoni ta' Ruma, Dikjarazzjoni tal-mexxejja ta' 27 Stat Membru u tal-Kunsill Ewropew, tal-Parlament Ewropew u tal-Kummissjoni Ewropea, 25 ta' Marzu 2017.

appoġġjati ahjar il-gruppi zvantagġati fl-edukazzjoni. Se joffri l-ewwel opportunità biex jiġi diskuss il-futur tal-kooperazzjoni Ewropea fl-edukazzjoni u b'mod partikolari fl-edukazzjoni skolastika.